

تحریک منہاج القرآن لاہور کے زیر اہتمام عظمت رسول (ﷺ) روڈ کارواں

تحریک منہاج القرآن لاہور کے زیر اہتمام عظمت رسول صلی اللہ علیہ وآلہ وسلم روڈ کارواں مورخہ 13 جون 2010ء کو اسمبلی ہال تاداتا دربار ہوا، جس میں ہزاروں افراد نے شرکت کر کے محسن انسانیت حضور اکرم صلی اللہ علیہ وآلہ وسلم کے ساتھ والہانہ محبت کا اظہار کیا اور گستاخانہ خاکوں کی جسارت کرنے والوں کو یہ پیغام دیا کہ رسول اکرم صلی اللہ علیہ وآلہ وسلم کی محبت اصل ایمان ہے۔ ناپاک جسارت کرنے والے انسانیت کے نام پر دھبہ ہیں اور دنیا کے ڈیڑھ ارب مسلمانوں کے لیے اپنے نبی کریم صلی اللہ علیہ وآلہ وسلم کی ناموس سے بڑھ کر کچھ نہیں ہے۔ کارواں میں شریک ہزاروں افراد نے اسم محمد (صلی اللہ علیہ وآلہ وسلم) کے پوسٹر اٹھا رکھے تھے اور ”ہم عظمت رسول کے ہیں پاسبان“ کے نعرے لگا رہے تھے۔

کارواں کے ساتھ سڑک کے دونوں اطراف ہزاروں افراد نے ہاتھوں میں ہاتھ ڈال کر مصطفوی زنجیر بنا رکھی تھی جو اسمبلی ہال تاداتا حضرت داتا صاحب جوش و خروش سے قائم رہی۔ کارواں میں شریک ہزاروں افراد ہمہ وقت درود پاک کا ورد کرتے ہوئے آگے بڑھتے رہے۔ کارواں کے ساتھ پانی کی موبائل سبیل بھی چل رہی تھی۔ کارواں کی قیادت تحریک منہاج القرآن کے ناظم اعلیٰ ڈاکٹر رحیق احمد عباسی، امیر پنجاب احمد نواز انجم اور لاہور کے امیر ارشاد احمد طاہرنے کی جبکہ اس موقع پر علامہ سید فرحت حسین شاہ، ڈاکٹر تنویر اعظم سندھو، ڈاکٹر شاہد محمود، جواد حامد، نائب امیر لاہور حنیف قادری، حاجی غلام غوث، حفیظ اللہ جاوید، محمود علی چودھری، میاں انیس، شبیر دیو، چودھری محمد افضل گجر، علامہ ذوالفقار مجددی، علامہ ممتاز صدیقی، عبدالغفار، حافظ وقار اور الیاس ڈوگر نے بھی شرکت کی۔ علاوہ ازیں اس موقع پر لاہور کی تنظیمات کے دیگر عہدیداران بھی موجود تھے۔

مسجد شہداء کے قریب کارواں کے ہزاروں شرکاء سے خطاب کرتے ہوئے ناظم اعلیٰ ڈاکٹر رحیق احمد عباسی نے کہا کہ گستاخانہ خاکوں کی اشاعت دنیا کے ڈیڑھ ارب مسلمانوں کے ایمان پر حملہ ہے۔ ایسی ناپاک جسارت کا بہترین جواب عظمت مصطفیٰ صلی اللہ علیہ وآلہ وسلم کا فروغ اور ذکر مصطفیٰ صلی اللہ علیہ وآلہ وسلم کی بلندی ہے۔ انہوں نے کہا کہ دنیا کے تمام مسلمان محبت رسول صلی اللہ علیہ وآلہ وسلم کے اظہار میں ایک ہو جائیں۔ انہوں نے کہا کہ آئندہ جمعۃ المبارک کو پورے ملک میں یوم ”وَرَفَعْنَا لَكَ ذِكْرَكَ“ منایا جائے گا اور عظمت مصطفیٰ صلی اللہ علیہ وآلہ وسلم کا نفرنسز کا انعقاد ہوگا۔

ڈاکٹر رحیق عباسی نے کہا کہ ایسی ناپاک جسارت کرنے والوں نے عالمی ضابطوں اور قوانین کی دجیاں بکھیری ہیں۔ جس پر سارا عالم اسلام سراپا احتجاج ہے۔ انہوں نے کہا کہ آقا علیہ السلام سے محبت مسلمانوں کا ایمان ہے اس کے بغیر مسلمان راہ کے ڈھیر کے سوا کچھ نہیں۔ دشمن ناپاک جسارت کر کے سمجھتا ہے کہ وہ مسلمانوں کا اپنے رسول سے تعلق کمزور کرنے میں کامیاب ہو جائے گا مگر ایسا کبھی نہ ہو سکے گا۔ تاریخ گواہ

ہے کہ جب بھی آقا علیہ السلام کی ناموس پر حملہ ہوا ہے امت مسلمہ کا تعلق اپنے رسول سے اور بھی مضبوط اور والہانہ ہوا ہے۔ انہوں نے مطالبہ کیا کہ مقدس ہستیوں کے احترام کے بارے میں عالمی سطح پر پہلے سے موجود قوانین کو توڑنے والوں کے خلاف اقوام متحدہ، OIC اور مسلم دنیا کے حکمران سخت نوٹس لیں تاکہ آئندہ کوئی ایسی ناپاک جسارت کی جرات نہ کر سکے۔

انہوں نے کہا کہ اس وقت وطن عزیز دہشت گردی کی آگ میں جل رہا ہے۔ آج کے کارواں میں ہزاروں افراد دہشت گردی کے واقعات کے تسلسل کی پرزور مذمت کرتے ہیں اور پوری دنیا کو بتا دینا چاہتے ہیں کہ انسانی جانوں سے کھیلنے والے درندوں کا اسلام سے کوئی تعلق نہیں۔ انہوں نے کہا کہ غزہ میں اسرائیل کی جاری سفاکانہ کاروائیوں اور ترکی کے امدادی قافلوں پر حملہ کی شدید ترین مذمت کرتے ہوئے ترکی کے جرأت مندانہ فیصلوں کو سراہتے ہیں۔ اس حوالے سے ترک وزیر اعظم کی طرف سے امدادی قافلے کے ساتھ جانے کے فیصلے کو انتہائی بروقت اور جرات مندانه قرار دیتے ہیں۔ امت مسلمہ کے دیگر حکمران بھی ترکی کے نقش قدم پر چلیں تو سفاک اسرائیلی بربریت کو لگام ڈالی جاسکے گی۔ انہوں نے ایران پر لگائی جانے والی حالیہ پابندیوں کی مذمت کرتے ہوئے اسے بڑی طاقتوں کا دوہرا معیار قرار دیا۔